

Stovnan av brúkarafelag

Í gjárskvöldið var stovnandi fundur fyri føroyskum brúkarafelag. Í lötuni er einki brúkarafelag í Føroyum. Hetta meta stigtakararnir vera til stóran ampa fyri brúkarán

BRÚKARAFELAG
Rúna Sívertsen

Tá tað ræður um at verja og tryggja rættindi brúkarans, eru vit illa stódd.

Í Føroyum er eingin myndugleiki, ið varar av ella kærir seg um brúkaravíðurskipti.

Hetta vistu vit frammanundan, men tað kom pínliga í ljósmála, tá Norðurlenska Brúkaranevndin hevði sín ársfund í Føroyum um miðjan septembur.

Hetta er ein av orsökunum til, at tey trý, Hans Pauli Strøm, Ingunn Simonsen og Gunnleivur Dalsgaard, tóku stig til aftur at stovna eitt brúkarafelag her hjá okkum.

Brúkarafelagið, sum varð stovnað í 1972 og virkaði í 20 ár, datt niðurfyri orsaka av ov stórar arbeiðsbyrðu.



Elsa Maria í Beiti, krambakvinna í Telebúðini í Klaksvík, sigur, at eitt brúkarafelag eftir hennara tykki, avgjørt hevði komið bæði keypara og seljara til góðar

- Vit ætla ikki at blása lív í gamla felagið, men byrja av nýggjum við øðrvísi uppgávum, sigur Hans Pauli Strøm.

Hann sigur, at høvuðsendamálið er at geva føroyska brúkarum eina rødd.

Hann visir m.a. á, at Føroya Løgting ongan hevur at kalla inn í lögtingsnevndirnar, tá mál eru, sum snúva seg um víðurskiptini hjá brúkarunum.

Á stovnandi fundinum høvdu bæði einstaklingar og feløg mogleika at tekna

seg sum lim í felagnum.

Tey, ið hava áhuga í nýggja brúkarafelagnum eru vælkomn at venda sær til ein av stigtakarunum, sigur Hans Pauli Strøm at enda.

Nýggjur býlingur í Klaksvík



Tey, sum hava fingið grundøki omanfyri Helnabrekku í Klaksvík, fara at búgva á Grashjalla. Tað samtykti býráðið á almenna býráðsfundinum í farnu viku

BÝRÁÐSFUNDUR
Rúna Sívertsen

Tey 24 grundøkini á Grashjalla eru øll seld, skjeytini

eru útskrivaði, og byggi-loyvini verða givin fyrsta dagin, sigur Steinbjørn Jacobsen, borgarstjóri í samrøðu við Sosiálin.

Tørvurin á grundøkjum og bústøðum í Klaksvík er stórir. Í næstum fer kommunan at gera klárt fyri 14 grundøkjum afrat norðan fyri verandi útstyking.

Bíðirøðinar eru langar, og enn hevur kommunan 80 umsóknir um grundøki liggjandi.

- Í lötuni arbeiða vit við

eini ætlan um alternativa bygging á einum øki undir Helnabrekku, sigur borgarstjóri.

Hann sigur, at kommunan hevur fingið 4 rættiliga áhugaverd tilboð uppá hesa ætlan.

- Men enn vita vit ikki, hvørjum tilboði vit taka av, tí vit verða noydd at hugsa um bæði umhvørv, trivna og kostna hjá keyparunum, sigur Steinbjørn.

Í samband við íbúðarneyðina, sum sannliga

eisini merkt í Klaksvík, sigur borgarstjóri, Steinbjørn Jacobsen:

- Tá eldraíbúðirnar á Kráarbrekku verða tiknar í nýtslu, fer tað sjálvsagt at gera, at nøkur hús verða tøk til sølu.

- Við hesum fara vit at kunna minka munandi um bíðirøðina eftir grundøki í Klaksvík. Men enn er nakað eftir á mál, tí dagliga fáa vit umsóknir eftir grundøki, sigur borgarstjóri at enda.

SEV og BP í samstarv um vindorku

ORKA
Jan Müller

Orkufelagið SEV og bretska oljufelagið BP hava gjørt avtalu um at kanna mogleikan fyri at samskipa vindorku við verandi vatnorkuverkið hjá SEV í Vestmanna. Serstakliga er hugsað um Mýruverkið, har hæddarmunurin millum brunnnar er umleið 240 metrar. Málið er m.a. at kann orku- og fíggarligu úrslitini av eini skipan, har vindmyllur framleiða streym til pumpur, ið pumpa vatn úr tí niðara brunnninum upp í tann ovara.

Hetta upplýsa feløgin í skrivi.

Í skrivinum verður víst á, at áhugin fyri øðrum orkukeldum enn termiskari orku er stóðugt vaksandi um allan heim. Hetta ikki minst orsakað av tí vaksandi ansinum fyri teimum árinum, ið dálking er mett at hava á verurlag og umhvørv. Ein av teimum alternativu orkukeldum, ið hevur stóran áhuga, er vindorka. Tey framstig, ið seinastu árinu eru gjørd innan hesa orkukeldu, hava vakt stóran ans. Langt er tó enn á mál, áðrenn vindorka verður ein týðandi og álitandi partur av orkutilfeinginum.

Sum liður í kanningunum av vindmyllumøguleikunum í Føroyum setti SEV eina vindmyllu upp í Neshaga í

1993. Tað er ein 150 kW mylla, sum stendur í 130 metra hædd. Øll framleiðsalan frá vindmylluni verður latin inn á 20 kV netið hjá SEV.

SEV og BP siga við-ari í tíðindaskrivinum, at bretska ráðgevingarfelagið Garrad Hassan, sum eru serfrøðingar í vindorku, verður knýtt at omanfyri nevndu kanningini, sum annars byggir á vitanina og royndirnar hjá SEV frá bygging og rakstri av orkuverkum í Føroyum.

SEV sær tað sum ein áhugaverdan part av kanningini at fáa betri fatan av mogleikunum og útreiðslunum av eini tilikari orkuskipan, umframt eisini at fáa størri vitan um vindorkuframleiðslu frá serfrøðingum, ið hava altjóða royndir á hesum øki.

Ætlanin er, at kanningin skal verða liðug í januar 2003. Eru fortreytirnar tá til staðar, fer SEV at umhugsa iløgur í eina tílíka skipan til frama fyri føroyska el-brúkarán.

Oljumálaráðið hevur játtað, at peningur av teirri upphædd, ið BP játtaði til førleikamening í sambandi við fyrsta loyvisumfar, kann nýtast til hesa verkætlan verður sagt.

BP Exploration er sera fegið um at fáa høvið til at nýta pening til eina so áhugaverda kanning. Vindorkuserfrøðingar hjá BP luttaka eisini í verkætlanararbeiðinum.

Ovast til vinstri í myndini sæst nýggja útstykingin á Helnabrekku. Nýggi býlingurinn hevur fingið navn, á Grashjalla

